



L-istatwa sabiha ta' San Rokku fiż-Żurrieq (ħajr: Mark Micallef Perconte)



Ir-rikorsi marbuta mal-istatwa ta' San Rokku fiż-Żurrieq

Kan. Dr Jonathan Farrugia

Wara li f'dal-aħħar snin tajt xi informazzjoni ġdida u ppubblikajt dokumenti inediti dwar xi statwi fiż-Żurrieq li ma jgawdux popolarità daqs oħrajn, għal din is-sena għandi xi tagħrif li s'issa għadu ma ġiex ippubblikat dwar statwa oħra mill-isbaħ li nsibu fil-parroċċa – dik ta' San Rokku. Habat tajjeb li dan it-tagħrif se johroġ f'din is-sena meta d-dinja kollha ġiet milquta minn pandemija li dawret il-harsa ta' hafna nies lejn il-qaddisin protetturi kontra l-mard li jittiehed, li fosthom l-aktar magħruf huwa San Rokku.

Il-qaddis u l-konfraternità fiż-Żurrieq

Rokku twieled fi hdan familja nobbli u għanja f'Montpellier, fi Franza. Sa minn twelidu kellu marka hamra fil-forma ta' salib fuq sidru, u minn ikunitu kien juri li kien bniedem ta' fidi u ta' sagrificcju. Meta kellu madwar għoxrin sena safa' ltim, qassam ġidu kollu lill-foqra u telaq minn Montpellier fuq pellegrinaġġ bil-mixi sa Ruma. Meta kien qed jivjaġġja fl-Italja, iżda, faqqgħet il-pesta u hu waqaf mill-mixja biex jgħin lill-morda f'diversi spartarjet. Jingħad li fejjaq hafna minnhom bit-talb u billi jagħmel is-sinjal tas-salib fuqhom. Wara xi żmien hu stess marad u mar jgħix waħdu f'bosk jistenna l-mewt, imma kelb kien iġiblu l-ikel u kien jilgħaqlu l-ferita tal-pesta¹ li kellu fuq koxxtu. Il-kura tal-kelb fejqitu u, wara li wasal sa Ruma, mar lura lejn Montpellier fejn hadd ma għarfu; hasbuh spija u tefgħuh il-habs fejn għex għal hames snin sa ma miet. Meta ġew biex jidfnuh raw il-marka hamra tas-salib fuq sidru u għarfu min kien. Minhabba l-kura li kien magħruf li ta lill-morda bil-pesta, ġie kanonizzat mill-poplu u msejjah bħala wiehed mill-protetturi kontra l-pesta. San Rokku, għalhekk, huwa wiehed minn dawk il-qaddisin medjevali li bdew f'it f'it jiehdu post qaddisin oħra ta' żminijiet aktar imbegħda.²

Tradizzjonalment id-dati mogħtija għal hajtu kienu mill-1295 sal-1327; iżda minn studji li saru seklu aktar tard minn Francesco Diedo jidher li fir-realtà Rokku twieled f'Montpellier lejn l-1348 u miet bejn l-1376 u l-1379 f'Voghera, fl-Italja. Id-dati proposti minn Diedo għandhom żewġ fatturi li jsostnuhom. L-ewwel nett f'nofs is-seklu erbatax huwa magħruf li reġgħet dehret il-pesta bubonika fl-Ewropa wara nuqqas ta' kwazi tmien mitt sena,³ din dahlet f'Kostantinopli

1 Il-ferita tissejjah *bubo* u minn hemm ġej l-isem tal-pesta bubonika kif kienet magħrufa.

2 Il-protettur kontra l-pesta sa dak iż-żmien kien San Sebastjan; wara s-seklu 14 iż-żewġ qaddisin bdew jiġu raffigurati flimkien, kultant ma' Santa Rosalia ta' Palermo, bħala l-protetturi kontra l-pesta.

3 L-aħħar darba meta huwa magħruf li l-Ewropa ġiet milquta minn din il-pandemija kien fi żmien l-imperatur Ġustinjanu (541-542), u baqgħu jiġu rappurtati każijiet sporadiċi sa madwar is-sena 750. (sors: <https://phys.org/news/2013-05-modern-lab-ages-plague-dna.html>)



fl-1347 u minn hemm xterdet madwar l-Ewropa kollha u baqgħet attiva għal madwar 50 sena. Wisq probabbli din kienet il-pesta li marad biha Rokku meta mar bil-mixi lejn Ruma. Li kieku miet fl-1327 diffiċli hafna nifhmu r-rabta tiegħu mal-pesta, għax kien fadlilha għoxrin sena biex tidher. It-tieni punt validu hu li r-relikwi tal-qaddis li jinsabu f'Venezia ttiehdu hemm fl-1485, u huwa dokumentat li l-provenjenza tagħhom kienet Voghera mhux Montpellier. Apparti minn dan l-eqdem knejjes u sinjali ta' kult lejn dan il-qaddis ġejjin mit-Tramuntana tal-Italja mhux minn Franza. Il-kult tiegħu, fil-fatt, kiber sewwa meta l-Italja ta' Fuq reġgħet giet milquta mill-pesta bubonika fis-snin 1477-1478. L-eqdem xbihat tal-qaddis ġejjin mis-snin 1464-1465 u tpitru minn artisti tal-familja Vivarini ġewwa Venezia.⁴

Madwar hamsin sena wara l-wasla tar-relikwi, il-Papa Pawlu III (1534-1549) waqqaf l-ewwel konfraternità ta' San Rokku, ġewwa Venezia; din fl-1556 saret arċikonfraternità peress li minnha harġu konfraternitajiet oħra f'għieh l-istess qaddis. Fl-1590 il-Papa Girgor XIV zied it-tifkira ta' San Rokku fil-kalendarju tal-Knisja Universali nhar is-16 ta' Awwissu, għalkemm f'diversi bliet tal-Ewropa kien ilu meqjum bhala qaddis għal aktar minn mitejn sena. F'Malta l-unika konfraternità ddedikata lil dan il-qaddis insibuha fiż-Żurrieq, u kienet imwaqqfa fl-1606, probabilmment bhala konsegwenza tal-pesta li hakmet lil gżiritna fl-1592. Meta nqisu li l-konfraternità taż-Żurrieq twaqqfet biss hamsin sena wara li twaqqfet l-ewwel wahda, naraw li fil-kult lejn dan il-qaddis ir-rahal kien pjuttost fuq quddiem.


1925 – rikors għal statwa li ma ntlax

Fl-ewwel kwart tas-seklu 20 il-Konfraternità ta' San Rokku kienet tinsab f'pożizzjoni ftit zvantagġjata meta mqabbla mal-konfraternitajiet l-oħra tal-parroċċa. Apparti l-Konfraternità tas-Santissimu Sagrament li minn dejjem kienet tuża l-Ewkaristija għall-purċissjonijiet, il-konfraternitajiet l-oħra kollha kellhom l-istatwa patronali tagħhom.⁵ Meta tqis li l-konfraternità in kwestjoni hija wahda mill-eqdem tal-parroċċa, il-fatt li oħrajn iffundati sekli wara ġa kellhom statwa kien ikompli jpoġġi l-melħ fuq il-ferita. Barra minn hekk, anke devozzjonijiet oħra, hafna aktar reċenti, li ma kienux marbuta ma' konfraternitajiet, bħal San Alwiġi Gonzaga u San Antnin, kellhom l-istatwi tagħhom.⁶

4 Louise Marshall, "Manipulating the Sacred: Image and Plague in Renaissance Italy" *Renaissance Quarterly* 47/3 (1994): 485-532.

5 Il-konfraternità ta' San Ġuzepp akkwistat il-vara tagħha fl-1824, xogħol Vincenzo Dimech (ara: A. Mangion, "Ix-Xogħolijiet l-Oħra tal-Marjani fiż-Żurrieq," f'*Santa Katarina: il-Festa u s-Socjetà Mużikali Tagħha fiż-Żurrieq*, (Malta: Soċjetà Mużikali Santa Katarina VM, 1989), 94-97); il-konfraternità tal-Madonna tal-Karmnu akkwistat tagħha fl-1842, xogħol Salvatore Psaila (ara: A. Farrugia, "Hidmet l-iskultur Salvatore Psaila: mill-istatwa ta' Santa Liena sal-Immakulata Kuncizzjoni (1833-1847)," f'*175 Sena Fostna*, ed. J. Buhagiar, (Malta: Konfraternità Madonna tal-Karmnu, iż-Żurrieq, 2017), 81-126); il-konfraternità tal-Madonna tar-Rużarju akkwistat il-vara fl-1876, xogħol Carlo Darmanin (ara: J. Farrugia, "L-ewwel hjiel fuq il-vara tal-Madonna tar-Rużarju taż-Żurrieq" *Programm tal-festa ta' Santa Katarina* (Malta: Parroċċa Santa Katarina, iż-Żurrieq, 2017), 28-29).

6 L-istatwa ta' San Alwiġi saret lejn tmiem is-seklu 19 minn Vincenzo Cremona (ara: F. Mangion, "Vincenzo Maria Cremona (1851-1912). Xenografu ta' hila u Statwarju ta' kalibru" *Programm tal-festa ta' San Ġorġ* (Għawdex: Soċjetà Filarmonika La Stella, Belt Victoria, 2019), 65-76), waqt li dik ta' San Antnin ingiebet minn Lecce fl-1922 (ara: J. Farrugia, "Ġrajjet il-vara u l-festa ta' San Antnin ta' Padova bejn l-1922 u l-1955" *Programm tal-festa ta' Santa Katarina* (Malta: Soċjetà Mużikali Santa Katarina VM, iż-Żurrieq, 2019), 99-106).



Ir-rikors tal-1925 li gie rifiutat

Nifhmu għalhekk għalfejn fl-1925 il-konfraternità għamlet talba lill-Isqof Mawru Caruana biex hi wkoll ikollha l-istatwa patronali tagħha biex tintuża għad-devozzjoni u għall-purċissjoni li kienet issir ta' kull sena.⁷ It-traduzzjoni bil-Malti tar-rikors tghid hekk:

Rikors umli tal-Konfratelli ta' San Rokku taż-Zurrieq

Jesponu bil-qima:

- li fiz-*Zurrieq* teżisti devozzjoni speċjali lejn il-Qaddis Protettur kontra l-mard li jittiehed, kif tixhed il-Veneranda Konfraternità li ggib ismu mqawffa sa mill-1606.

- li kull sena, fl-ewwel *Hadd ta' Settembru*, tiġi ċelebrata solennement il-festa esterna tiegħu permezz ta' talb u purċissjoni, skont il-permess mogħti permezz ta' digriet tal-Kongregazzjoni Mqaddsa tar-Riti maħruġ fit-28 ta' Mejju 1880.

- li l-Konfratelli tal-imsemmija Konfraternità, għall-akbar gloriya tal-Qaddis Patrun tagħhom u biex ikatru dejjem id-devozzjoni lejha, ilhom għal ħafna żmien jixtiequ statwa biex tkun tista' tingarr fil-purċissjoni.

Għaldaqstant l-imsemmija Konfratelli jitolbu umilment lill-Eccellenza Tiegħek biex taqta' x-xewqa tagħhom u taġti l-permess għal dak li huwa mitlub.

Il-firmatarji kienu r-Rettur Carmelo Camilleri, il-Prokuratur Salvatore Zammit Falzon u s-Segretarju Luigi Zammit. Dan gie preżentat nhar id-29 ta' Mejju 1925, iżda fit-8 ta' Ġunju l-permess gie miċhud mill-Vigarju Ġenerali Mons. A. Portelli OP. Bhala raġuni hemm miktub biss li "ma jixraqx" mingħajr ma jaġti spjegazzjonijiet oħra.

Għalkemm nieqes minn dettalji aktar ċari, ir-rikors, apparti milli fih il-kurżità li huwa wiehed mill-ftit rikorsi għal statwa li qatt ġew miċhuda, jaġtina informazzjoni siewja. L-ewwel nett jidher li l-Konfraternità kienet ilha bix-xewqa li jkollha statwa. Nafu li l-festa kienet issir fl-ewwel *Hadd ta' Settembru*,⁸ u probabbli baqgħet hekk sakemm ħaditilha postha l-festa titulari ta' Santa Katarina, u għalhekk tmexxiet għal ħmistax wara. L-aktar dettall interessanti huwa li l-purċissjoni bdiet issir mill-1880; qabel din is-sena probabilmment il-festa kienet tikkonsisti biss f'quddiesa fil-festa liturgika. Il-purċissjoni tal-*Hadd taqbel* mal-purċissjonijiet tal-konfraternitajiet l-oħra li wkoll kienu jisru l-*Hadd* u mhux fil-*gurnata proprja* tagħhom; jidher

⁷ Arkivju Arciveskovili ta' Malta, *Suppliche*, vol. 219, ref. 175/25.


⁸ Kurjuża kif il-festa ma kienetx issir *Hadd fuq is-16 ta' Awwissu*; forsi kienet issir wara biex ma taħbatx mal-festa ta' Santa Marija f'*Bubaqra*.



li l-unika purçissjoni li kient issir f'narha kienet dik tal-25 ta' Novembru, bix-xieraq bhala l-festa ewlenija tal-parrocča.

1931 – Rikors iehor li jiffa' dawl fuq il-qaghda tal-Konfraternità

Ghal sitt snin jidher li l-Konfraternità baqghet b'dik ir-risposta li hadet, sakemm lahaq rettur Antonio Briffa, li tgħallem min-nuqqasijiet li kien fih ir-rikors ta' qabel u hadem mod iehor. Ir-rikors tieghu, li pprezenta fil-31 ta' Lulju 1931, jghid hekk:⁹



**In-nota tal-Arcipriet Ghigo
dwar fejn tinzamm l-istatwa**

Arcipriet qegħdin nipprezentaw umilment dan ir-rikors bit-tama shiha li ningħataw il-permess mingħand l-Eccellenza Tiegħek.

B'harsa lejn din il-kitba ninnutaw li waqt li l-enfasi tibqa' fuq ix-xewqa li ssir statwa proçessjonali ta' San Rokku, hemm dettalji oħra li jiggustifikaw għala dan kien dritt u b'zonn tal-Konfraternità. Jekk naqraw bejn il-linji tal-ewwel punt, meta jissemmew il-konfraternitajiet l-oħra tal-parrocča li kellhom l-istatwi tagħhom, nifhmu l-wegħha li kellhom li konfratelli ta' San Rokku f'dan ir-rigward. Piki bejn il-konfraternitajiet minn dejjem kienu jeżistu, u n-nuqqas tal-istatwa jista' jkun li kienet haġa li l-Konfraternità in kwestjoni kienet tiġi mghajra fuqha mill-oħrajn. Ir-rikors ta' qabel ma kienx semma' dal-punt. Fit-tieni punt naqraw li saru provvedimenti biex il-piż finanzjarju ma jintrefax mill-Konfraternità biex jiġu evitati problemi ta' amministrazzjoni f'każ li flus biżżejjed ma jkunx hemm. Mit-tielet punt nifhmu r-raġuni għala r-rikors tal-1925 ġie miçhud. Ir-rettur jikkellem dwar it-traskuraġni ta' diversi konfratelli fil-qadi tad-dmirijiet

Rikors umli ta' Antonio Briffa, rettur tal-Konfraternità ta' San Rokku mwaqqfa fiż-Zurrieq.

Jesponi bil-qima:

- li l-konfratelli tal-imsemmija Konfraternità ilhom żmien jixtiequ statwa tal-Qaddis Patrun tagħhom biex tingarr fil-purçissjoni nhar l-ewwel Hadd ta' Settembru, privileġġ li jgawdu l-konfraternitajiet l-oħra kollha mwaqqfa fil-parrocča.

- li din l-istatwa ssir mill-ġbir minn fost il-poplu, mingħajr ma titgħabba l-Konfraternità bl-ebda mod.

- li għal dan l-istess għan sitt snin ilu kien sar rikors lill-Eccellenza Tiegħek li kien ġie miçhud għax ingħad li ma kienx jixraq. Jidher iżda li huwa l-kontra, għar-raġuni li jekk issir l-istatwa, id-devozzjoni tikber, u l-konfratelli li, għax m'għandhomx dan il-privileġġ bħall-konfraternitajiet l-oħra, fil-preżent mhux qed jatgħtu każ ta' dmirijiethom, għad jergħu lura lejn il-fervur li kellhom fil-bidu.

Għalhekk, bil-parir tal-Wisq Reverendu Sinjur

9 AAM, *Suppliche*, vol. 249, ref. 125/32.

tagħhom, mela din kienet ir-raġuni għala l-Vigarju dehrlu li din il-Konfraternità ma kienx jixirqilha statwa patronali. Nifhmu wkoll li tul dawk is-sitt snin bejn l-1925 u l-1931, il-kumitat tal-Konfraternità talab spjegazzjoni għala t-talba għet miċhuda. Il-kliem ta' Briffa juru wkoll li l-Konfraternità ma kienetx għaddeja minn żmien sabiħ, u n-nuqqas ta' attenzjoni tal-konfratelli jista' jkun li fl-1925 kien wassal lill-Vigaru biex jifhem li flus minnfejn thallas għal statwa din il-Konfraternità ma kellhiex; dan jispejga għala żdied it-tieni punt li jgħid li kienet se tithallas mill-ġbir fost il-poplu. L-iskuża li statwa tista' żżid is-sens ta' responsabilità fost il-konfratelli kienet ġa għet użata mill-Konfraternità tar-Rużarju fl-1876 meta għamlu r-rikors huma stess għal statwa proċessjonali.¹⁰ L-aħħar kumment ta' Briffa wkoll kien karta milgħuba tajjeb: huwa jgħid li l-parir biex issir l-istatwa din id-darba sar mill-Arċipriet, dettall iehor li fl-ewwel rikors ma jissema' mkien. B'hekk wera li ma kienux qed jippruvaw jagħmlu statwa bil-moħbi, u li l-Arċipriet kien jaqbel.

Għad-differenza tar-rikors ta' qabel, dan ma rċevieux risposta negativa mill-ewwel. Dakinhar stess il-kanċillier tal-Kurja, Mons. P. Galea, ta struzzjonijiet biex ir-rikors jiġi verifikat mill-Arċipriet.

1931-1932: notamenti annessi mar-rikors

L-Arċipriet dak iż-żmien kien l-Imqabbi Dun Giovanni Battista Ghigo. Il-verifika tar-rikors għamilha permezz ta' nota li kiteb fil-Kurja stess nhar l-1 ta' Settembru, f'it granet biss qabel saret il-festa ta' San Rokku. In-nota tghid hekk:

B'ubbidjenza għall-venerabbli digriet ta' nhar il-31 ta' Lulju 1931, f'rabta mar-rikors preżentat fil-Kurja mill-Veneranda Konfraternità ta' San Rokku taż-Żurrieq biex issir xbiha tal-Qaddis, l-Arċipriet hawn taht iffirmit għandu l-unur jafferma li hu ma jsib l-ebda oġġezzjoni biex jingħata permess għax-xbiha msemmija, dment li din ix-xbiha ma tinzammx fil-Knisja, imma f'xi post adattat, jew fis-sagristerija jew inkella f'xi knisja filjali tal-parroċċa.

In-nota titfa' f'it aktar dawli fuq aspetti oħra mill-ħajja parrokkjali tar-raħal. L-unika kundizzjoni li jpoġġi l-Arċipriet kienet li l-istatwa ma jkollhiex niċċa fil-knisja, haġa li kienet tghodd għall-istatwi tal-konfraternitajiet kollha sa minn meta saru. L-istatwi ta' San Ġużepp u tal-Madonna tal-Karmnu kienu jinżammu fin-niċċe li hemm fil-knisja ta' San Ġakbu, waqt li l-istatwa tal-Madonna tar-Rużarju kienet tinzamm fil-knisja tal-Immakulata fin-Nigret. Dawn tpoġġew kollha fl-oratorju meta dan inbena fl-1881. L-uniċi statwi li kellhom post fil-knisja kienu l-istatwa titulari ta' Santa Katarina bħala l-Patrona tal-parroċċa, u l-istatwa tal-Madonna tad-Duluri li bla dubju hija l-aktar statwa Marjana devota li ssib f'kull knisja.¹¹ Iż-żewġ statwi l-oħra

¹⁰ AAM, *Suppliche*, vol. 77, ref. 341/76.

¹¹ L-istatwa tal-Madonna tad-Duluri li hemm illum fil-knisja hija xogħol ta' tmiem is-seklu 19. Kien jingħad li nġiebet minn Marsilja, iżda meta mqabbla ma' statwi oħra miġjuba minn dik il-belt, speċjalment statwi oħra tal-istess tema, jidher ċar li ma oriġinatx minn hemm. Probabilment hija xogħol Malti ta' Vincenzo Cremona jew ta' xi hadd miċ-ċirku tiegħu. Qabilha kien hemm statwa oħra ta' Saverio Laferla mahduma fl-ewwel nofs is-seklu 18, li kienet tgawdi devozzjoni kbira. Meta nbidlet, dik ta' Laferla kienet tpoġġiet f'wahda mill-knejjes iż-żgħar tal-parroċċa, imma milli jidher in-nies aktar baqgħu miġbudin lejha milli lejn il-ġdida, u dan wassal biex eventwalment inqerdet. Rasha għadha teżisti f'kollezzjoni privata.



li sabu post fil-knisja, għalkemm fi rkejjien imwarrba, kienu ż-żewġ statwi li ma' għandhom rabta ma' ebda konfraternità, u li ġew akkwistati wara li n-nieċ tal-oratorju kienu ġa meħudin. Il-preċiżazzjoni tal-Arcipriet li San Rokku ma kellux jinżamm fil-knisja tista' timplika li kien hemm xi tama li jiehu post San Alwiġi jew San Antnin; il-pass għaqli tal-Arcipriet jixhed il-konvinzjoni ġusta li l-ebda konfraternità ma kellha dritt ikollha xi trattament speċjal. Dan jista' jurina wkoll li n-nieċa fejn tinsab l-istatwa llum ma kienetx fil-pjanta l-orijinali tal-oratorju, għax meta dan inbena fih ġew proġettati tliet nieċ għat-tliet statwi sekondarji li kellha l-parroċċa. Probabbli li flokha kien hemm dahla finta biex tikkumplimenta d-dahla għas-sagristija li hemm in-naħa l-oħra. Meta eventwalment l-istatwa saret, dan l-ispazju ntuża bħala nieċa u hekk l-istatwi tal-konfraternitajiet kollha sabu posthom fl-oratorju.

Nota oħra li nisbu annessa ma' dan ir-rikors, li ġgħib id-data tal-21 ta' Settembru 1931, ġejja mill-Kanċillier Buttigieg li fiha ta struzzjonijiet biex mudell tal-istatwa jiġi esibit u biex is-somma mitluba mill-artist (li s'issa ma ssemmiex) tiġi depożitata fil-Cassa delle Pie Amministrazzjoni, bħala garanzija li l-Konfraternità kellha minnfejn thallas. Mhux ċar sewwasew fejn kellu jiġi esibit dan il-mudell, imma nifhmu li kien fil-Kurja, għax ma tagħmilx sens li dan kellu jintwera fil-pubbliku qabel ma' jiġi approvat. F'nota tal-1 ta' Frar tas-sena ta' wara, il-Kanċillier P. Galea ta struzzjoni biex il-mudelli esibiti jingħataw lill-Giunta Diocesana per la Tutela delle Antichità Ecclesiastiche biex tapprovhom. Minn hawn nifhmu li flok mudell wiehed, l-artist ipprova tnejn, li presumibilmment inhadmu bejn Settembru u Frar. Nifhmu li l-Konfraternità dehrilha li ahjar tipprezenta tnejn bit-tama li jekk ma jiġix approvat wiehed, jiġi approvat l-iehor.

Il-ġudizzju tal-Giunta hareġ fil-31 ta' Marzu 1932: kien wiehed pożittiv fuq ż-żewġ mudelli. Is-Segretarju A. Pantalleresco jgħid ukoll fl-istess nota li l-mudelli kienu żgħar wisq biex fihom tidher sewwa u tkun iġġudikata l-kapaċità tal-artist li għamilhom. Żgur li l-membri tal-Giunta kienu jafu l-artist min kien, għalhekk basru li l-prodott finali kien se jun wisq isbah minn dak li kienu qed jaraw quddiemhom fiċ-ċokon.

Fid-9 ta' April 1932 G. Doublesin, bħala rappreżentant tal-Cassa delle Pie Amministrazzjoni, ikkonferma li l-Konfraternità ta' San Rokku taż-Żurrieq kienet iddepożitat is-somma ta' £10 fis-26 ta' Jannar ta' dik is-sena; dawn kienu l-prezz għall-istatwa l-ġdida mitlub mill-artist. Iċ-ċedola fejn tpoġġew il-flus kellha n-numru 3705.

Nota oħra tad-9 ta' April ġejja mill-Vigarju Ġenerali Mons. P. Galea tgħid li ladarba l-Arcipriet ma sabx oġġezzjoni u ladarba l-Giunta approvat iż-żewġ mudelli, ir-rikors ġie milqugħ u l-istatwa setgħet issir. Il-Konfraternità kellha l-libertà tagħzel liema mudell joghġbobha.

Tlett ijiem wara l-Prokuratur tal-Konfraternità, Salvatore Zammit, ġabar il-mudelli li kienu ngħataw lura mill-Giunta lill-Arcipriet.

1932 – Issir l-istatwa minn Agostino Camilleri

L-ahhar rikors marbut mal-istatwa ta' San Rokku, u li miegħu għandu annessi notamenti li jwasslu sal-ahhar ta' Awwissu, jispjegaw il-proċess pass pass minn meta hareġ il-permess sa meta l-istatwa saret u setgħet tittiehed il-knisja.

*Io qui sottoscritto dichiaro d'aver visto la Statua di
San Rokko, destinata per la Chiesa Arciepiscopale e Parrocchiale
Chiesa del Lurico e giudico di poter essere ammessa
nella suddetta Chiesa per la venerazione dei fedeli.*

Idi 30 Agosto 1932.

*Sac. Gius. Camilleri Arciep.
Cerimoniere Diocesano.*

Il-gudizzju pozittiv tač-Cerimonier dwar l-istatwa

Fil-25 ta' April Briffa, fir-rwol tiegħu bhala rettur tal-Konfraternità, talab:¹²

- li permezz ta' digriet tad-9 ta' April 1932, hu kellu jipprezenta fil-Kurja l-mudell għall-istatwa ta' San Rokku, u li kellu jiddepożita l-flus għal dan ix-xogħol fil-Cassa tal-Kurja.
- li hu, f'ubbidjenza għall-imsemmi digriet, ipprezenta mudell maħdum mis-Sur Agostino Camilleri, li gie approvat mill-Giunta tal-Antikitajiet, u li fl-istess hin iddeposita s-somma mitluba mill-artist fič-čedola 3705 nhar it-22 ta' Jannar 1932, liema somma giet offruta minn benefattur sabiex tkun tista' ssir l-istatwa.

Għaldaqstant jitlob lill-Eccellenza Tiegħek Reverendissima biex taččetta l-opra li dan il-benefattur xtaq joffri lill-Konfraternità, billi jagħtih permess jieħu lura l-flus li kienu ġew depożitati, sabiex ikun jista' jhallas lill-artist ta' xogħolu.

Din hija l-ewwel darba li jissemma l-istatwarju li miegħu xtaqu jaħdmu l-Konfratelli ta' San Rokku – l-Għawdx i Agostino Camilleri (1885-1979). Għaż-żmien li fiha saret l-istatwa, ma setgħetx saret għażla aħjar għax bla dubju li Camilleri kien l-aqwa statwarju fil-gzejjer Maltin. Is-somma li talab għal din l-istatwa, bħalma rajna fin-nota rigward id-depożitu, kienet ta' £10. Ir-rikors jgħallimna wkoll li din ix-xbiha tħallset minn benefattur wiehed, probabilment minn xi benestanti miž-Żurrieq li kien membru tal-istess Konfraternità; hasra li fir-rikors ma nsibux hjiel min seta' kien. Il-benefattur iffranka lill-membri tal-Kumitat tal-Konfraternità milli jduru bieb bieb jiġbru l-flus. Mhux eskluż li kien ġa ntlahaq ftehim miegħu minn qabel ma sar ir-rikors tal-31 ta' Lulju 1931, għax fih ir-rettur deher konvint li l-flus kienu se jingabru bla problemi.

L-ewwel nota annessa ma' dan iġġib id-data ta' lejliet li gie prezentat, u nkitbet mill-Arcipriet Ghigo, fejn irrikmanda li Briffa jithalla jieħu lura s-somma depożitata għaliex daqt kellha tibda tinhadem l-istatwa imsemmija, waqt li fl-istess hin ifaħhar lill-benefattur talli offrta li jhallas waħdu għal din l-opra. Nifhmu għalhekk li Camilleri beda jaħdem fuq San Rokku fil-bidu ta' Mejju 1932.

In-nota li jmiss taččertana li l-istatwa kienet mitmuma f'nofs Awwissu tal-istess sena, għax fl-20 ta' Awwissu l-Vigarju Ġenerali ta struzzjonijiet biex ič-čerimonjier tad-djočesi jeżamina

¹² AAM, *Suppliche*, vol. 251, ref. 333/32.



l-istatwa msemmija u jagħti l-gudizzju tiegħu kienetx tixraq li tintuża għall-kult. Dan iċ-ċerimonier kien is-sacerdot Ġużeppi Camilleri Xuereb, li nhar it-30 ta' Awwissu eżamina l-istatwa ta' San Rokku destinata għall-knisja Arcipretali taż-Żurrieq u kkonferma li kienet tixraq li titpoġġa għall-venerazzjoni tal-pubbliku. Nifhmu li biex għamel dan mar Għawdex, fejn kellu l-hanut tiegħu Camilleri. L-ghada, fl-aħħar ta' Awwissu 1932, il-Vigarju Ġenerali Galea ta permess biex l-istatwa tintuża għall-kult tal-fidili, kif ukoll li l-flus jittiehdu mill-Cassa tal-Kurja biex bihom jithallas Camilleri.

Mhux magħruf il-mudelli llum fejn jinsabu, jew kif kienu, speċjalment il-mudell li ma ntagħzilx. Li nistgħu nġhidu hu li l-mudell li ntagħzel kien wieħed favorit ta' Camilleri, għax hemm diversi statwi tiegħu, ġeneralment jirraffiguraw lil San Ġakbu, li jixbhu hafna l-istatwa li tinsab iż-Żurrieq. Fost dawn nistgħu nsemmu l-istatwa li tintrama' fil-pjazza tan-Nadur fl-Imnarja u diversi statwetti ta' San Ġakbu li jintramaw fuq l-artali f'xi lokalitajiet, bħal dik li llum tintrama' San Pawl il-Baħar. L-ispirazzjoni ta' Camilleri setgħet kienet il-figura ta' San Rokku kif imnaqqxa minn Mariano Girada f'diversi statwi, bħal dik li llum tinsab mal-faccata tal-knisja taż-Żurrieq u oħra f'nofs pjazza f'Hal Għaxaq.



L-istatwa ta' San Ġakbu l-Kbir li tintrama' fin-Nadur li tixbah hafna lil San Rokku taż-Żurrieq (ħajr: Mark Micallef Perconte)

Għeluq – il-miġja tal-istatwa fir-raħal

L-ewwel Hadd ta' Settembu ħabat nhar l-4 tax-xahar, għalhekk nifhmu li f'temp ta' tliett ijiem l-istatwa ttiehdet mill-hanut ta' Camilleri f'Għawdex u twasslet iż-Żurrieq għal nhar il-festa. Minhabba li din inhadmet fil-ġżira l-oħra, il-konfratelli ġiehom il-ħsieb tajjed hafna li l-wasla tal-istatwa fir-raħal tkun waħda memorabbli, aktar minn dik tal-istatwi l-oħra li kienu ġew akkwistati qabel. San Rokku twassal bil-lanċa sa Wied iż-Żurrieq u minn hemm ittella' sal-knisja arcipretali, fost il-ferħ tal-konfratelli u tal-poplu taż-Żurrieq.

Bilfors li dik is-sena l-festa kienet waħda speċjali hafna, għax il-konfratelli fl-aħħar irnexxielhom jakkwistaw dik l-istatwa li tant kienu ilhom mixtieqin għalih.

Ta' kull sena San Rokku baqa' jdur it-toroq taż-Żurrieq, ħlief f'ċirkustanzi meta dan ma kienx possibbli, bħal fi żmien il-gwerra u bħal din is-sena minhabba l-pandemija li ninsabu fiha. Żgur, iżda, li d-devozzjoni lejn dan il-qaddis għadha ħajja u xhieda ta' dan rajnih f'tit snin ilu meta l-istatwa ġiet restawrata minn Aaron Camilleri Cauchi, in-neputi ta' Agostino, fejn reġgħet hadet l-ilwien originali tagħha. Din is-sena wkoll il-Konfraternità habbret il-proġett tar-restawr tal-pedestall sabiex il-proġett ta' konservazzjoni jkun komplut. Tajjed li għal darb'oħra l-poplu taż-Żurrieq jerga' juri l-imhabba tiegħu lejn dan il-qaddis li żgur qieghed jieqaf magħna f'dawn iż-żminijiet xejn felici.